

ಗಳು ಕೆಲಸ ಮಾಡದೇ ಹೋದರೆ, ಮತ್ತು ಹಾಲಿನ ಸಂಗ್ರಹಣಾ ವಾಹನಗಳನ್ನು ಕಳುಹಿಸದೇಹೋದರೆ ಸೊಸೈಟಿಗಳವರು ಹಾಲನ್ನು ಮಾರತಕ್ಕಂಥ ವ್ಯವಸ್ಥೆಯನ್ನು ಯಾವರೀತಿ ಮಾಡಬೇಕು ? ತೀವ್ರವಾಗಿ ಸರ್ಕಾರದವರು ಕಾರ್ಯಕ್ರಮವನ್ನು ತೆಗೆದುಕೊಂಡು ಹಾಲಿನ ಸಂಗ್ರಹಣೆ ಮಾಡುವುದಕ್ಕೆ ಬಸ್‌ಗಳನ್ನು ಎಷ್ಟು ದಿವಸಗಳಲ್ಲಿ ಕಳುಹಿಸಲು ಕ್ರಮ ತೆಗೆದುಕೊಳ್ಳುತ್ತೀರೆಂದು ಕೇಳುತ್ತೇನೆ ?

ಶ್ರೀ ಎಂ.ಪಿ. ಪ್ರಕಾಶ್.—ಮಾನ್ಯ ಸದಸ್ಯರು ಕೇಳುತ್ತಿರುವ ಪ್ರಶ್ನೆ ಮುಖ್ಯವಾಗಿ ಇದರ ವ್ಯಾಪ್ತಿಯಲ್ಲಿ ಬರುವುದಿಲ್ಲ. 11 ಡೈರಿ ಸಹಕಾರಿ ಸಂಘಗಳಲ್ಲಿ ಮೂರು ಡೈರಿ ಸಹಕಾರಿ ಸಂಘಗಳು ಕಾರ್ಯಾಚರಣೆಯನ್ನು ಮಾಡುತ್ತಿವೆ. ಇನ್ನೂ ಎಂಟು ಡೈರಿ ಸಹಕಾರಿ ಸಂಘಗಳು ಕಾರ್ಯಾಚರಣೆಯನ್ನು ಮಾಡುತ್ತಿಲ್ಲ. ಅವುಗಳು ಪ್ರಾರಂಭವಾದ ಮೇಲೆ ವಾಹನಗಳನ್ನು ಕಳುಹಿಸುವ ಏರ್ಪಾಡು ಮಾಡಿ ಎಲ್ಲ ಅನುಕೂಲತೆಗಳನ್ನು ಒದಗಿಸುವ ಪ್ರಯತ್ನ ಮಾಡುತ್ತೇನೆಂದು ಭರವಸೆಯನ್ನು ಕೊಡುತ್ತೇನೆ.

ವಿಷಯ : ದಾವಣಗೆರೆ ಕೆ.ಬಿ. ಬಡಾವಣೆಯಲ್ಲಿ ಪ್ರೌಢಶಾಲೆ ಕಟ್ಟಡ ಕಟ್ಟಲು ಮಂಜೂರಾತಿ ನೀಡುವ ಬಗ್ಗೆ

ಪ್ರಶ್ನೆ 182 (541) ಶ್ರೀ ಪಂಪಾಪತಿ (ದಾವಣಗೆರೆ).— ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ :—

ಅ) ದಾವಣಗೆರೆ ನಗರದ ಕೆ.ಬಿ. ಬಡಾವಣೆಯಲ್ಲಿ ಮಂಜೂರಾತಿ ಪಡೆದು ನಡೆಯುತ್ತಿರುವ ಪ್ರೌಢಶಾಲೆಯ ಕಟ್ಟಡ ಕಟ್ಟಲು ಮಂಜೂರಾತಿ ಕೋರಿ ಅರ್ಜಿಗಳು ಸರ್ಕಾರಕ್ಕೆ ಬಂದಿವೆಯೇ;

ಆ) ಕಟ್ಟಡ ಕಟ್ಟಲು ದಾನಿಗಳು ಮುಂದೆ ಬಂದಿರುವ ವಿಷಯ ಸರ್ಕಾರದವರ ಗಮನಕ್ಕೆ ಬಂದಿದೆಯೇ;

ಇ) ಹಾಗಿದ್ದಲ್ಲಿ ಇದುವರೆವಿಗೂ ಮಂಜೂರಾತಿ ನೀಡದಿರಲು ಕಾರಣವೇನು;

ಈ) ಮಂಜೂರಾತಿಯನ್ನು ಎಷ್ಟು ದಿನಗಳಲ್ಲಿ ನೀಡಲಾಗುವುದು ?

ಉತ್ತರ : ಶ್ರೀ ಬಿ. ರಾಜಯ್ಯ (ಶಿಕ್ಷಣ ಮಂತ್ರಿಗಳು).— ಅ) ಬಂದಿವೆ. ಆ) ಬಂದಿದೆ.

ಇ) ವಿನಂತಿ 83-84ರಲ್ಲಿ ಆ ವರ್ಷದ ಅಂದಾಜು ಆಯವ್ಯಯ ಪತ್ರ ಸಿದ್ಧಪಡಿಸಿದ ಮೇಲೆ ಬಂದಿದ್ದರಿಂದ ಮಂಜೂರಾತಿ ನೀಡಲಾಗಲಿಲ್ಲ.

ಈ) 1984-85ರ ಅಂದಾಜಿನಲ್ಲಿ ಹಣ ಒದಗಿಸುವುದಲ್ಲದೆ ಮಂಜೂರಾತಿಯನ್ನು ನೀಡಲಾಗುವುದು.

ಶ್ರೀ ಪಂಪಾಪತಿ.— ಈ ಪ್ರಶ್ನೆಯನ್ನು ಈಗಾಗಲೇ ಹಿಂದೆ ವಿಧಾನಸಭೆಯಲ್ಲಿ ಕೇಳಿದ್ದೆ. ಆಗಲೂ ಕೂಡ ಇದೇ ಉತ್ತರವನ್ನು ಕೊಟ್ಟಿದ್ದೀರಿ. ಮತ್ತೆ ಅದೇ ಉತ್ತರವನ್ನು ಕೊಡುತ್ತಿದ್ದೀರಿ, ಈಗ ಏನಾಗಿರಬೇಕೆಂದು 1984-85ಕ್ಕೆ ಅಂದಾಜು ಹಣವನ್ನು ಒದಗಿಸುವುದಾದರೆ ದಾನಿಗಳು ಮುಂದೆ ಬರುವುದಿಲ್ಲ. ಅವರಿಗೆ ಒಂದು ಪತ್ರವನ್ನು ಕಳುಹಿಸಿ, ಧರ್ಮಪ್ರಕಾಶ ವೀರಪ್ಪ ಕುಸನೂರ್‌ರವರು ಈ ಒಂದು ಶಾಲೆಗಾಗಿ 75 ಸಾವಿರ ರೂಪಾಯಿಗಳನ್ನು ಕೊಡಲು ಮುಂದೆ ಬಂದಿದ್ದಾರೆ. ಅವರಿಗೆ ತಾವು ಸರ್ಕಾರದ ಮೂಲಕ ಒಂದು ಲಿಖಿತ ಪತ್ರವನ್ನು ಕಳುಹಿಸಿದರೆ ಹಣವನ್ನು ನಿಮ್ಮ ವಿದ್ಯಾ ಇಲಾಖೆಗೆ ಕಟ್ಟಿಬಿಡುತ್ತಾರೆ. ಅವರಿಗೆ ನಿಮ್ಮ ಹೆಸರನ್ನು ಇಡಲಾಗುತ್ತದೆಂದು ಸರ್ಕಾರದ ಮಂಜೂರಾತಿಯಾದರೆ ಹಣವನ್ನು ಬ್ಯಾಂಕ್‌ನಲ್ಲಿ ಕಟ್ಟುತ್ತಾರೆ. ಆದ್ದರಿಂದ ಅವರಿಗೆ ಬ್ಯಾಂಕ್‌ನಲ್ಲಿ ಹಣವನ್ನು ಕಟ್ಟಬೇಕೆಂದು ಏನಾದರೂ ಒಂದು ಪತ್ರವನ್ನು ಕೊಡಲೇ ಬರೆಯುತ್ತೀರಾ ?

ಶ್ರೀ ಬಿ. ರಾಜಯ್ಯ.— ಬರೆಯುತ್ತೇವೆ.

ಶ್ರೀ ಪಂಪಾಪತಿ.— ಎಷ್ಟು ದಿವಸಗಳಲ್ಲಿ ಬರೆಯುತ್ತೀರಿ ?

ಶ್ರೀ ಬಿ. ರಾಜಯ್ಯ.— ಸಾಮಾನ್ಯವಾಗಿ ತಾವು ಊರಿಗೆ ಹೋಗುವುದಕ್ಕೆ ಮುಂಚಿತವಾಗಿಯೇ ಕಾಗದವನ್ನು ಬರೆಯುತ್ತೇನೆ.

ವಿಷಯ : ಶಿಕ್ಷಣ ಸಂಸ್ಥೆಗಳಲ್ಲಿ ಮಾಡಿದ ತಾತ್ಕಾಲಿಕ ನೇಮಕಾತಿಗಳಿಗೆ ಅನುಮೋದನೆ ನೀಡುವುದು.

ಪ್ರಶ್ನೆ 184 (405) ಶ್ರೀ ಎನ್. ಶಿವರಾವ್ (ಬಂಟಿವಾಳ).— ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ :—

ಅ) ಅನುದಾನವನ್ನು ಪಡೆದ ಶಿಕ್ಷಣ ಸಂಸ್ಥೆಗಳಿಗೆ ತಾತ್ಕಾಲಿಕ ನೇಮಕಕ್ಕೆ ಅನುಮೋದನೆ ಕೊಡುವುದಕ್ಕೆ ನಿಯಮ ಇದೆಯೇ;

ಆ) ಚಿಕ್ಕಮಗಳೂರು ಜಿಲ್ಲೆಯಲ್ಲಿ ಅನುದಾನ ಪಡೆದ ಅನುದಾನ ಪಡೆಯದ ಪ್ರೌಢಶಾಲೆಗಳು 3 ವರ್ಷದಿಂದ ತಾತ್ಕಾಲಿಕವಾಗಿ ನೇಮಿಸಿಕೊಂಡ ಎಷ್ಟು ನೇಮಕಾತಿಗಳನ್ನು ಅನುಮೋದಿಸಿರುತ್ತದೆ ?

ಇ) ಸರ್ಕಾರವು ಅಂತಹ ತಪ್ಪು ನಡೆದ ಅಧಿಕಾರಿಗಳ ಮೇಲೆ ಕ್ರಮ ತೆಗೆದುಕೊಳ್ಳುವ ಉದ್ದೇಶವನ್ನು ಹೊಂದಿದೆಯೇ ?

ಉತ್ತರ : ಶ್ರೀ ಬಿ. ರಾಜಯ್ಯ (ಶಿಕ್ಷಣ ಮಂತ್ರಿಗಳು).— ಅ) ಹೌದು.

ಅ) ನೇಮಕಾತಿಯ ವಿವರಗಳು ಈ ಕೆಳಕಂಡಂತೆ ಇರುತ್ತದೆ ;

1) ಅನುದಾನ ಪಡೆದ ಪ್ರೌಢಶಾಲೆಗಳಿಂದ :	2) ಅನುದಾನ ಪಡೆಯದ ಪ್ರೌಢಶಾಲೆಗಳಿಂದ :
1981-82ನೇ ಸಾಲಿನಲ್ಲಿ 15	1981-82ನೇ ಸಾಲಿನಲ್ಲಿ 2
1982-83 " 10	1982-83 " 7
1983-84 " 2	1983-84 " ಇಲ್ಲ.

ಇ) ಈ ನೇಮಕಾತಿಯಲ್ಲಿ ಯಾವ ಅಧಿಕಾರಿಯಾಗಲಿ ತಪ್ಪು ಮಾಡಿದ್ದು ಸರ್ಕಾರದ ಗಮನಕ್ಕೆ ಬಂದರೆ ಅಂತಹವರ ಮೇಲೆ ಸೂಕ್ತ ಕ್ರಮ ತೆಗೆದುಕೊಳ್ಳಲಾಗುವುದು.

ಶ್ರೀ ಎಸ್. ಶಿವರಾವ್.— ಅನುದಾನ ಪಡೆಯುವಂಥ ಶಿಕ್ಷಣ ಸಂಸ್ಥೆಗಳಿಗೆ ತಾತ್ಕಾಲಿಕವಾಗಿ ನೇಮಕಕ್ಕೆ ಅನುಮೋದನೆ ಉಂಟು ಎಂದು ಹೇಳಿದ್ದೀರಿ. ಹೀಗಿದ್ದರೂ ಕೆಲವು ಸಂಸ್ಥೆಗಳಿಗೆ ಕೊಟ್ಟಿಲ್ಲ. ಅವರು ತಾತ್ಕಾಲಿಕವಾಗಿ ನೇಮಕ ಮಾಡಿಕೊಂಡು ಮಂಜೂರಾತಿಗೆ ಬರೆದರೂ ಸಹ ಅಧಿಕಾರಿಗಳು ಇಡೀ ಆಕಡೆಮಿಕ್ ವರ್ಷ ಆದರೂ ಕೂಡ ಉತ್ತರವನ್ನು ಕಳುಹಿಸಿಲ್ಲ. ಮತ್ತು ನೇಮಕಾತಿಯನ್ನು ಕೂಡ ಒಪ್ಪುವುದಿಲ್ಲ. ಆದುದರಿಂದ ಎಷ್ಟು ಅವಧಿಗೆ ನೇಮಕಾತಿಯನ್ನು ಒಪ್ಪುತ್ತಾರೆ ? ಈ ವಿಚಾರವನ್ನು ಶಿಕ್ಷಣ ಮಂತ್ರಿಗಳು ಹೇಳಬೇಕು ?

ಶ್ರೀ ಬಿ. ರಾಜಯ್ಯ.— ಮೂರು ವರ್ಷದ ಅವಧಿಗೆ ಕೊಟ್ಟಿದ್ದೇವೆ. ಅದನ್ನು ಈ ವರ್ಷದಲ್ಲಿ ಮುಂದುವರಿಸಿದ್ದೇವೆ.

ಶ್ರೀ ಎಸ್. ಶಿವರಾವ್.— ಅಧ್ಯಾಪಕರ ಹಂಗಾಮಿ ನೇಮಕಾತಿಗೆ ಈ ನಿಯಮ ಒಳಪಡುತ್ತದೆಯೇ ಅಥವಾ ಬೇರೆ ಬೇರೆ ನೇಮಕಾತಿಗೂ ಅವಕಾಶವಿದೆಯೇ ಎಂಬುದನ್ನು ಹೇಳಬೇಕು.

ಶ್ರೀ ಬಿ. ರಾಜಯ್ಯ.— ಖಾಸಗಿ ಶಾಲೆಗಳವರು ನಿಯಮಾವಳಿ ಪ್ರಕಾರ ನೇಮಿಸಿಕೊಂಡ ಕಾಲದಲ್ಲಿ ಆ ಅಧಿಕಾರಿಗಳ ಒಂದು ಒಪ್ಪಿಗೆಯನ್ನು ಪಡೆಯಬೇಕಾಗುತ್ತದೆ.

ವಿಷಯ : ಹಟ್ಟಿನ ಹಳ್ಳಿ ಫಾರಂ ಅಭಿವೃದ್ಧಿ ಕುರಿತು

ಪ್ರಶ್ನೆ : 185(410) ಶ್ರೀ ಬಿ.ಎಸ್. ಪಾಟೀಲ್ (ಹೂವಿನ ಹಿಪ್ಪರಗಿ).—ಮಾನ್ಯ ಕೃಷಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ :—

ಅ) ಬಿಜಾಪುರ ಜಿಲ್ಲೆಯ ಹಟ್ಟಿನ ಹಳ್ಳಿಯ ಫಾರಂ ಅಭಿವೃದ್ಧಿಗೆ ರಾಷ್ಟ್ರೀಯ ಒಕ್ಕಲುತನ ಸಂಶೋಧನ ಯೋಜನೆಯ ಮೇರೆಗೆ ಜಾಗತಿಕ ಬ್ಯಾಂಕಿನಿಂದ ಎಷ್ಟು ಹಣ ಮಂಜೂರು ಆಗಿದೆ ಮತ್ತು ಯಾವಾಗ ಆಗಿದೆ ;

ಆ) ಆ ಹಣದಲ್ಲಿ ಇದುವರೆಗೆ ಎಷ್ಟು ಖರ್ಚಾಗಿದೆ ;

ಇ) ಹಟ್ಟಿನ ಹಳ್ಳಿಯಲ್ಲಿ ಒಂದು ಒಕ್ಕಲುತನ ಕಾಲೇಜು ಆಗಬೇಕೆಂದು ಆ ಭಾಗದ ಜನರ ಬಹುದಿನದ ಆಶೆ ಇದ್ದು ಅಂತಹ ಕಾಲೇಜನ್ನು ಸ್ಥಾಪಿಸಲು ಸರ್ಕಾರದವರು ಕೈ ಕೊಂಡ ಕ್ರಮವೇನು ?

ಉತ್ತರ : ಶ್ರೀ ಬಿ.ಎಲ್. ಗೌಡ (ಕೃಷಿ ಮಂತ್ರಿಗಳು) :—

ಅ) ಒಟ್ಟು 95.11 ಲಕ್ಷ ರೂಪಾಯಿ ಮಂಜೂರಾಗಿದೆ, ಅದರಲ್ಲಿ ಕೃಷಿ ಸಂಶೋಧನ ಮಂಡಲಿಯಿಂದ 79.27 ಲಕ್ಷ ರೂಪಾಯಿಗಳು ಮತ್ತು ರಾಜ್ಯ ಸರ್ಕಾರದಿಂದ 15.84 ಲಕ್ಷ ರೂ.ಗಳು ದಿನಾಂಕ 10-4-80ರಲ್ಲಿ ಮಂಜೂರಾಗಿದೆ.

ಆ) ತಾರೀಖು 30-9-83ರವರೆಗೆ ಭಾರತೀಯ ಕೃಷಿ ಸಂಶೋಧನಾ ಮಂಡಲಿಯ 38 77,925 ರೂ.ಗಳು, ಮತ್ತು ರಾಜ್ಯ ಸರ್ಕಾರದ 13,87,607 ರೂ.ಗಳು ಖರ್ಚಾಗಿದೆ. ಅಂದರೆ ಒಟ್ಟು 52,65,532 (52,65,532)ರೂ.ಗಳು ಖರ್ಚಾಗಿದೆ.

ಇ) ಹಟ್ಟಿನ ಹಳ್ಳಿಯಲ್ಲಿ ಒಕ್ಕಲುತನ ಕಾಲೇಜನ್ನು ಸ್ಥಾಪಿಸುವ ಪ್ರಸ್ತಾವನೆ ಸರ್ಕಾರದ ಗಮನದಲ್ಲಿಲ್ಲ.

ಶ್ರೀ ಬಿ.ಎಸ್. ಪಾಟೀಲ್.— ಈ ಒಕ್ಕಲುತನ ಸಂಶೋಧನ ಯೋಜನೆಯ ಮೇರೆಗೆ ಜಾಗತಿಕ ಬ್ಯಾಂಕಿನಿಂದ ಎಷ್ಟು ಹಣ ಮಂಜೂರಾಗಿದೆ ಎಂಬುದನ್ನು ಹೇಳುತ್ತೀರಾ ?

ಶ್ರೀ ಬಿ.ಎಲ್. ಗೌಡ.— ಜಾಗತಿಕ ಬ್ಯಾಂಕಿನಿಂದ ನಮಗೆ ನೇರವಾಗಿ ಹಣ ಬರುವುದಿಲ್ಲ. ಜಾಗತಿಕ ಬ್ಯಾಂಕಿನವರು ಕೃಷಿ ಸಂಶೋಧನ ಮಂಡಲಿಗೆ ಹಣ ಕೊಡುತ್ತಾರೆ ; ಅನಂತರ ಅವರು ನಮಗೆ ಹಣ ಕೊಡುತ್ತಾರೆ. ಈ ಫಾರಂ ಅಭಿವೃದ್ಧಿಗೆ ಒಟ್ಟು 95.11 ಲಕ್ಷ ರೂಪಾಯಿಗಳು ಮಂಜೂರಾಗಿದೆ. ಇದರಲ್ಲಿ 79.27 ಲಕ್ಷ ರೂಪಾಯಿಗಳು ಕೃಷಿ ಸಂಶೋಧನ ಮಂಡಲಿಯಿಂದ ಮಂಜೂರಾಗಿದೆ.

ಶ್ರೀ ಬಿ.ಎಸ್. ಪಾಟೀಲ್.— ಈ ಫಾರಂನ ಅಭಿವೃದ್ಧಿಗೆ 5 ಕೋಟಿ ರೂಪಾಯಿಗಳು ಜಾಗತಿಕ ಬ್ಯಾಂಕಿನಿಂದ ಮಂಜೂರಾಗಿದೆ ಎಂದು ನಾನು ಸಂಬಂಧಪಟ್ಟ ಅಧಿಕಾರಿಗಳಿಂದ ಕೇಳಿದ್ದೇನೆ. ಆದರೆ ಇಲ್ಲಿ ಕೇವಲ 95 ಲಕ್ಷ ರೂಪಾಯಿಗಳೆಂದು ಹೇಳುತ್ತಿದ್ದಾರೆ. ಆದ್ದರಿಂದ ಇದು ತಪ್ಪು ಅಂಕಿ ಅಂಶಗಳೆಂದು ನಾನು ಹೇಳುವುದಕ್ಕೆ ಇಷ್ಟಪಡುತ್ತೇನೆ.